

MHGA130001932023



सत्र खटला क्र.८२/२०२३

(जुना क्र. ३८/२०२१)

महा.शासन मार्फत पोलीस स्टेशन,

भामरागड—वि— बाजु मट्टामी+१

निशानी १२ वरील आदेश

(दि.१२/०२/२०२४)

१. अर्जदार/आरोपी क्र.२ किशोर चुक्कु मुहंदा याने कलम ४३९ फौजदारी प्रक्रिया संहिते प्रमाणे भामरागड पोलीस स्टेशन येथील अपराध क्रमांक २५/२०२० मध्ये भा.दं.वि. कलम ३०२, ३०७, १४३, १४७, १४८, १४९ व १२०(बी), सह कलम ५/२७, ७/२७, ५/२८, ३/२५ भारतीय हत्यार कायदा, कलम १६, १८, २० व २३ बेकायदेशीर कृत्ये प्रतिबंधक अधिनियम (युएपी अॅक्ट) अन्वये नोंद असलेल्या गुन्ह्यामध्ये नियमित जामीन मिळणेसाठी अर्ज दिला आहे. अर्जदार राह. तुमरकोडी ता. भामरागड जि. गडचिरोली येथील रहिवासी आहे.

२. अर्जदाराचे असे कथन आहे की, तो शेती व मजुरी करून कुटूंबाचा उदरनिर्वाह करतो. त्याचा या प्रकरणाशी तिळमात्र संबंध नाही. त्याला संशयाच्या आधारावर गुंतविण्यात आले आहे. तो कुटुंबातील एकमेव कमविता व्यक्ती असून त्याची जामीनावर सुटका न झाल्यास त्याचे कुटुंबावर उपासमारीची पाळी येईल. त्याला जामीन मिळाल्यास तो कुठेही पळून जाणार नाही व तपासी कामात सहकार्य करण्यास तयार आहे. तो न्यायालयाच्या शर्ती व अटीचे पालन करण्यास तयार आहे. करीता अर्जदारास जामीन देण्यात यावा अशी विनंती करण्यात आली.

३. सरकारी वकिल श्री कुंभारे यांनी अर्जास त्यांचे लेखी म्हणणे नि.क्र.१३ चे नुसार दिले की, सदरचा मामला न्यायप्रविष्ट असून आरोपीला जामीन मिळाल्यास तो पुन्हा नक्षल दलमध्ये सक्रिय होवून फरार होण्याची व गोपनीय माहिती नक्षलवादयांना देण्याची

तसेच साक्षीदार यांचे जिवीतास धोका पोहचवण्याची शक्यता नाकारता येत नाही. आरोपी / अर्जदार हा मा. न्यायालयात हजर न राहण्याची शक्यता आहे व त्याचेकडून गुन्ह्यात फरार आरोपींना गुन्ह्यात अटक करण्यास अडचण निर्माण होवून मामल्यात सुनावणी होण्यास अडथळा निर्माण होण्याची शक्यता नाकारता येत नाही. करीता वरील कारणांमुळे आरोपीचा जामीन अर्ज नामंजूर करण्यात यावा ही विनंती करण्यात येते.

४. गुन्ह्याची हकीकत अशी की, फिर्यादी रघुनाथ शिंदे पोलीस उपनिरीक्षक पोलीस मदत केंद्र कोठी, ता.भामरागड जि.गडचिरोली यांनी फिर्याद दिली की, दि. १४.०८. २०२० रोजी सकाळी ८.०० वा. पो.स्टे.तील अधिकारी कर्मचारी यांची पोलीस उपनिरीक्षक योगेश बोधगिरे यांनी गिनती घेतली. त्यानंतर पो.स्टे.मधील तैनात असलेले कर्मचारी पोशि. दुशांत पंढरी नंदेश्वर आणि पोशि. दिनेश भारतराव भोसले हे दोघे ०८. ४५ वा. सुमारास बाजार करण्यासाठी कोठी गावात मोटारसायकलने रवाना झाले. त्यानंतर ०९.०० वा.सुमारास त्याला गावामध्ये फायरिंग झाल्याचा आवाज आला. त्याचवेळी पो.स्टे. मधील मोर्चा क्र.०२ येथील सेंट्रीने स्टॅंड टु कॉल वाजविला. लागलीच ते तसेच पो.स्टे.तील सर्व जिल्हा पोलीस, एसआरपीएफ तसेच सीआरपीएफ चे अधिकारी व कर्मचारी या सर्वांनी स्टॅंड टु ची पोजिशन घेतली. त्यानंतर ते मोर्चा क्र. ०२ येथे जावून सेंट्रीला स्टॅंड टु कॉल का वाजविला असे विचारणा केली असता नमुद मोर्चातील सेंट्रीने समोर फायरिंगचा आवाज आल्याने स्टॅंड टु वाजविला असल्याचे सांगितले.

५. त्यानंतर काही वेळाने दिनेश भोसले हा जखमी अवस्थेत मोर्चा क्र.०२ चे भिंतीजवळ आला. त्यानंतर त्यास शिडीचे साहयाने भिंतीवरून पो.स्टे. च्या आतमध्ये घेतले. तेव्हा त्यांनी त्याच्या हाताला जखम झालेली व त्यातुन रक्त वाहत असल्याने पाहिले. त्यांनी त्यास काय झाले असे विचारले असता त्याने सांगितले की, “तो आणि दुशांत असे दोघे मोटारसायकलने कोठी गावात बाजार करण्यासाठी गेलो असता गावात दोन अनोळखी इसम रेनकोट घालून उभे असलेले दिसले. त्याला संशय आल्याने त्याने दुशांतला तसे सांगितले व त्यानंतर त्या दोघांची विचारपुस करण्यासाठी ते दोघेही त्यांचेजवळ गेले. त्यावेळी तेथे इतर दोघेजन देखील होते व ते चौघेजण आपसात बातचित करत होते. त्यावेळी त्यांनी सदर रेनकोट घातलेल्या इसमांना तुम्ही कोठून आला आहात असे विचारले असता त्यांनी

त्यांना ते तोयणार गावचे असल्याचे सांगितले. तसेच त्यांना कशासाठी आले आहात असे विचारले असता ते किराणा सामान आणण्यासाठी आले असल्याचे सांगितले. त्यावेळी त्यांच्या हातात सामान घेण्यासाठी कोणतीही पिशवी न दिसल्याने त्यांचा त्याला अधिक संशय आल्याने त्यांना पोकळी कोठी येथे अधिक चौकशीसाठी चला असे म्हणाला आणि त्यांना चालत पुढे व्हा आम्ही दोघे येतो असे म्हटले.

६. त्यानंतर ते गावामध्ये लावलेल्या त्यांच्या मोटारसायकलजवळ गेले आणि तोपर्यंत ते दोघे इसम थोडे अंतर पुढे गेले होते. त्यांनी मोटारसायकल चालू करून त्यांचे दिशेने निघाले असता त्या दोघांनी त्यांचेकडील हत्यारामधून त्यांचेवर गोळीबार केला. त्यामुळे ते मोटारसायकलवरून खाली पडले. मोटारसायकलवर पुढे बसलेला दुशांत यास गोळ्या लागल्याने तो जखमी झाला. तसेच दिनेश भोसलेच्याही उजव्या हाताचे मनगटाला गोळी लागल्याने तो ही जखमी झाला. दुशांत हा जखमी होवून जमीनीवर पडल्याने तसेच त्यांचेवर फायरिंग करणारे दोन नक्षलवाद्यां व्यतिरिक्त त्यांचे इतरही साथीदार असण्याची शक्यता असल्याने त्यांना मदत मिळण्याकरीता तो पो.म.के. कोठीचे मागचे बाजुने धावत धावत आला आहे असे सांगितले. असे सांगितल्यानंतर फिर्यादी यांनी पो.स्टे.तील जिल्हा पोलीस तसेच सिआरपीएफ जवानांची पोलीस पार्टी तयार करून घटनास्थळी गेले असता तेथे दुशांत पंढरी नंदेश्वर यास गोळ्या लागल्याने तो निपचीत मृत अवस्थेत जमीनीवर पडलेला दिसून आला. त्यास त्यांनी उचलून पोकळी कोठी येथे घेवून आले. त्यास छातीवर व मानेवर जखमांच्या खुना होत्या. त्यानंतर मृत दुशांत नंदेश्वर यास व जखमी दिनेश भोसले यांना अधिक उपचाराकरीता गडचिरोली येथे वाहनाने रवाना केले.

७. त्यानंतर त्यांना त्यांचे गोपनीय बातमीदारांमार्फत कळाले की, सदरचे दोन नक्षल हे कंपनी १० च्या अॅक्शन टिमचे सदस्य होते. तसेच नक्षलवाद्यांचा डेरा तोयणार व तुमरकोठी गावाचे मध्ये जंगलामध्ये असल्याचे समजले आहे आणि सदर डे—यामध्ये दिनेश, रमेश, रूपेश व भामरागड दलमचे व गट्टा दलमचे तसेच कंपनी १० चे नक्षलवादी थांबले असल्याचे समजले. या नक्षलवाद्यांनी दुशांत पंढरी नंदेश्वर व दिनेश भारतराव भोसले या दोघांना मोटारसायकलवर असतांना त्यांच्याकडील हत्यारातून गोळीबार करून दुशांत पंढरी नंदेश्वर यास ठार केले व दिनेश भारतराव भोसले यांस जखमी केले. त्यामुळे

फिर्यादी यांनी नक्षलवादयांनी संगनमत करून, कट रचुन पोलीस जवानांवर त्यांच्याकडील बेकायदेशीर अग्निशस्त्रातून जिवे ठार मारण्याच्या उद्देशाने अंदाधुंद गोळीबार करून दुशांत नंदेश्वर यास ठार केले व दिनेश भोसले यास जिवे ठार मारण्याचा प्रयत्न केल्याने त्यांचेविरूद्ध कार्यवाही होण्याकरीता फिर्याद दिली. अशा फिर्यादीच्या फिर्यादवरून भामरागड पोलीस स्टेशन येथील अपराध क्रमांक २५/२०२० मध्ये भा.दं.वि. कलम ३०२, ३०७, १४३, १४७, १४८, १४९ व १२०(बी), सह कलम ५/२७, ७/२७, ५/२८, ३/२५ भारतीय हत्यार कायदा, कलम १६, १८, २० व २३ बेकायदेशीर कृत्ये प्रतिबंधक अधिनियम (युएपी अॅक्ट) अन्वये गुन्हा नोंद करून तपासात घेतला.

८. अर्जदार/आरोपीतर्फे वकीलांनी असा युक्तीवाद मांडला की, सदर गुन्ह्याचा तपास पुर्ण होवून दोषरोपपत्र दि. २३.०५.२०२१ रोजी दाखल करण्यात आले. परंतु आजपावेतो या प्रकरणात अभियोग पक्षाने कोणतीही प्रगती केलेली नाही. दोषारोप सुध्दा नोंदविण्यात आले नाही. अर्जदार हा कोणताही दोष नसतांना सन २०२१ पासून गजाआड आहे. त्यातील साक्षदार व फिर्यादी हे पोलीस कर्मचारी असल्याने त्यांचेवर दबाव आणण्याची शक्यता नाही. अर्जदार हा नियमित न्यायालयात व पोलीस स्टेशनला हजेरी देण्यास तयार आहे. त्यामुळे अर्जदारास जाचक शर्ती व अटींच्या अधिन राहून जामीन मंजूर करण्यात यावा अशी विनंती करण्यात आली.

९. याउलट सरकारी वकिल श्री भांडेकर यांनी असा युक्तीवाद मांडला की, आरोपी हा नक्षल आहे व तुमरकोठी येथील रहिवासी आहे. ड्राफ्ट चार्ज दिलेले आहे. प्रकरण हे गंभीर स्वरूपाचे असल्याने अर्जदार / आरोपीला जामीन मागण्याचा हक्क येत नाही. त्यामुळे जामीन अर्ज फेटाळण्यात यावा अशी विनंती करण्यात आली.

१०. आरोपीला दि.०३.१०.२०२० रोजी अटक करण्यात आली आहे आणि तेव्हापासून आरोपी हा गजाआड आहे. या गुन्ह्याचा तपास पुर्ण होवून दि.२३.०५.२०२१ रोजी दोषारोपपत्र दाखल करण्यात आले. गुन्हा गंभीर स्वरूपाचा असतांना सुध्दा दि.२३.०५.२०२१ पासून अभियोग पक्षाने कोणतीही प्रगती केलेली नाही. उलट असे म्हणता येईल की, निशानी ७ प्रमाणे दि.०९.०८.२०२१ रोजी ड्राफ्ट चार्ज देण्यात आले. परंतु त्यावर कोणतीही सुनावणी न होता दुसरा ड्राफ्ट चार्ज निशानी १४ दि.२६.०६.२०२३ रोजी

देण्यात आलेला आहे. अर्जदार हा जरी नक्षल आहे असा अभियोग पक्षाचा आरोप असला तरी तो आरोप अजून सिध्द झालेला नाही. इतकेच नव्हे तर जदल गतीने न्याय मिळावा हा प्रत्येक आरोपीचा भारतीय संविधानाने दिलेला हक्क व अधिकार आहे. अशा परिस्थितीत अभियोग पक्षाने या प्रकरणात प्रगती करणे गरजेचे होते, परंतु तसे प्रयत्न करण्यात आल्याचे दिसून येत नाही.

११. आरोपीविरुद्ध लावण्यात आलेले आरोप खरे आहे अथवा नाही हे पुराव्याअंती तपासले जाईल, परंतु या प्रकरणात अभियोग पक्षाने कोणतीही प्रगती केलेली नाही. अशा परिस्थितीत अर्जदाराला विनाकारण गजाआड ठेवण्याचे कोणतेही कारण नाही. त्यामुळे शर्ती व अटींच्या आधारे अर्जदारास जामीन मंजूर करणे न्यायोचित होईल. करीता मी खालीलप्रमाणे अंतिम आदेश पारीत करीत आहे.

### आदेश

१. जामीन अर्ज निशानी १२ मंजूर करण्यात येतो.
२. अर्जदार/आरोपी क्र.२ किशोर चुक्कु मुहंदा यांस रक्कम रु.५०,०००/- च्या जात मुचलक्याची (P.R. Bond) व तेवढ्याच रकमेचा एक जामीन (Surety) देण्यात यावा.
३. अर्जदाराने गुन्ह्याची पुनरावृत्ती करू नये. तसेच फिर्यादी व साक्षदार यांच्याशी प्रत्यक्ष किंवा अप्रत्यक्षपणे संपर्क साधू नये तसेच त्यांच्यावर कोणत्याही प्रकारचा दबाव आणू नये.
४. अर्जदाराने फिर्यादीची साक्ष नोंदवेपर्यंत भामरागड पोलीस स्टेशनला दर महिन्याच्या पहिल्या रविवारी दुपारी ०१.०० ते ०४.०० वाजेच्या दरम्यान हजेरी द्यावी. तसेच न्यायालयात न चुकता पेशी तारखेवर हजर राहावे.

स्वा/-

अहेरी.  
दि. १२/०२/२०२४

(र. ना. बावनकर)  
अतिरिक्त सत्र न्यायाधीश  
अहेरी.

(ε)